

Врз основа на член 20 став 1 точка 3, член 22 став 1, став 4 точка 1 и член 26 став 1 и став 2 од Законот за заштита на конкуренцијата (“Службен весник на Република Македонија,, бр.04/05 и 70/06) и член 205 и член 242 став 2 од Законот за општата управна постапка (“Службен весник на Република Македонија,, бр.38/05), а постапувајќи по известувањето за концентрација поднесено од претпријатијата АЛКАЛОИД АД-Скопје, ФАРМА КОРП ДОО-Скопје и ЗЕГИН ДООЕЛ- Скопје од една страна и ЈЗО ГРАДСКА АПТЕКА „СКОПЈЕ“-Скопје од друга страна, Комисијата за заштита на конкуренцијата на седницата одржана на ден 09.02.2007 година, го донесе следното

РЕШЕНИЕ

1. Се утврдува дека:

1.1 Концентрацијата помеѓу претпријатијата АЛКАЛОИД АД-Скопје и ЈЗО ГРАДСКА АПТЕКА „СКОПЈЕ“-Скопје, по основ на купување на 25% од уделите во ЈЗО ГРАДСКА АПТЕКА „СКОПЈЕ“-Скопје, иако потпаѓа под одредбите од Законот за заштита на конкуренцијата, нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминантната позиција на учесниците и **е во согласност со одредбите на Законот.**

1.2 Концентрацијата помеѓу претпријатијата ФАРМА КОРП ДОО-Скопје и ЈЗО ГРАДСКА АПТЕКА „СКОПЈЕ“-Скопје, по основ на купување на 25% од уделите во ЈЗО ГРАДСКА АПТЕКА „СКОПЈЕ“-Скопје, иако потпаѓа под одредбите од Законот за заштита на конкуренцијата, нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминантната позиција на учесниците и **е во согласност со одредбите на Законот.**

1.3 Концентрацијата помеѓу претпријатијата ЗЕГИН ДООЕЛ-Скопје и ЈЗО ГРАДСКА АПТЕКА „СКОПЈЕ“-Скопје, по основ на купување на 25% од уделите во ЈЗО ГРАДСКА АПТЕКА „СКОПЈЕ“-Скопје, потпаѓа под одредбите од Законот за заштита на конкуренцијата и може да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на зајакнување на доминантната позиција на учесниците и **не е во согласност со одредбите на Законот.**

2. Се утврдува дека концентрацијата во делот во кој ЗЕГИН ДООЕЛ-Скопје се стекнал со сопственост во ЈЗО ГРАДСКА АПТЕКА „Скопје“-Скопје по основ на купување на 25% од уделите на ова претпријатие не е во согласност со одредбите на Законот, бидејќи ќе има за последица значително спречување, ограничување или нарушување на ефективната конкуренција на пазарот - промет на мало со лекови и помошни лековити средства што се употребуваат во хуманата медицина на територијата на град Скопје, особено како резултат на зајакнување на доминантната позиција на ЗЕГИН ДООЕЛ-Скопје на овој пазар.

3. Му се наложува на ЗЕГИН ДООЕЛ-Скопје стекнатиот удел од 25% во ЈЗО ГРАДСКА АПТЕКА „Скопје“-Скопје да го продаде (оттуѓи) во рок од 1 година,

заради воспоставување на состојбата на пазарот која постоела пред концентрацијата и да не ги врши управувачките, односно гласачките права кои произлегуваат од стекнатиот удел, сметано од денот на конечноста на ова решение.

4. Се задолжува ЗЕГИН ДООЕЛ-Скопје да ја извести Комисијата за начинот и времето на продажба на уделите во ЈЗО ГРАДСКА АПТЕКА „Скопје“-Скопје и да го достави правниот основ за извршената продажба (оттуѓување) во рок од 30 дена од продажбата (оттуѓувањето).

Образложение

До Комисијата за заштита на конкуренцијата (во понатамошниот текст: Комисија) на ден 04.07.2006 година, а со дополнувања на ден 13.07.2006 година и ден 19.07.2006 година поднесено е известување за концентрација помеѓу претпријатијата АЛКАЛОИД АД-Скопје, ФАРМА КОРП ДОО-Скопје и ЗЕГИН ДООЕЛ- Скопје од една страна и ЈЗО ГРАДСКА АПТЕКА „СКОПЈЕ“-Скопје од друга страна, согласно одредбите од член 16 од Законот за заштита на конкуренцијата (во понатамошниот текст: Законот). Поднесеното известување во целост ги исполнува барањата на член 33 од Законот, како и членовите 3, 8 и 10 од Уредбата за поблиските критериуми за оценка на концентрациите и содржината и формата на известувањето (“Службен Весник на РМ” бр.91/05) и ги содржи сите задолжителни податоци за оценка на конкретниот облик на концентрација, заради што Комисијата за заштита на конкуренцијата издаде и потврда за прием на уредно известување за концентрација, согласно член 33 став 2 од Законот.

По приемот на уредното известување за концентрацијата, а врз основа на член 20 став 1 од Законот, Комисијата започна со испитување на истото и притоа утврди дека концентрацијата за која е поднесено известувањето потпаѓа под одредбите од Законот и за последица може да има значително спречување, ограничување или нарушување на ефективната конкуренција на пазарот или негов суштински дел, особено како резултат на создавање или зајакнување на доминантна позиција на учесниците во концентрацијата. Оттука, на ден 22.08.2006 година, а врз основа на член 20 став 1 точка 3 од Законот, Комисијата донесе Заклучок бр. 07-204/14 за поведување постапка.

По спроведувањето на постапката, Комисијата за заштита на конкуренцијата, на седница одржана на ден 30.11.2006 година донесе Решение бр. 07-204/134. Против наведеното решение до Комисијата за решавање на жалби од областа на конкуренцијата, а преку Комисијата за заштита на конкуренцијата е изјавена жалба бр. 07-204/137 од 26.12.2006 година од ЗЕГИН ДОО Скопје.

Комисијата за решавање на жалби од областа на конкуренцијата, одлучувајќи по жалбата на ЗЕГИН ДОО Скопје, со Решение Уп II бр.09-3/1 од 24.01.2007 година истата ја уважи, поништувајќи го решението на Комисијата за заштита на конкуренцијата бр.07-204/134 и враќајќи го предметот на повторна постапка пред првостепениот орган.

Комисијата за заштита на конкуренцијата, постапувајќи во согласност со член 242 став 2 од Законот за општата управна постапка и имајќи ги во предвид укажувањата на Комисијата за решавање на жалби од областа на конкуренцијата, ја утврди следната фактичка состојба:

1. Учесници во концентрацијата: фирма, седиште и предмет на работење:

а) Фармацевтска хемиска козметичка индустрија АЛКАЛОИД АД Скопје (во понатамошниот текст: АЛКАЛОИД АД Скопје), со седиште на бул. Александар Македонски бр.12, Скопје, со претежна дејност – производство на фармацевтски препарати;

б) Друштво за трговија и застапување ФАРМА КОРП ДОО Скопје (во понатамошниот текст: ФАРМА КОРП Скопје), со седиште на бул. Климент Охридски број 68-а, Скопје, со претежна дејност- трговија на големо со лекови.

в) Трговско друштво за внатрешен и надворешен промет ЗЕГИН ДООЕЛ Скопје (во понатамошниот текст: ЗЕГИН ДООЕЛ Скопје), со седиште на ул. Народен Фронт бр. 5/3-1, Скопје, со претежна дејност- трговија на големо со фармацевтски производи.

г) Јавна здравствена организација Градска аптека „СКОПЈЕ“, Скопје ц.о. (во понатамошниот текст: Градска аптека “СКОПЈЕ”) со седиште на адреса Градски зид блок 4 локал 7, Скопје, со претежна дејност- промет со лекови на мало и поединечна изработка на лекови по рецепти.

1.1. Поврзани претпријатија со претпријатијата-учесници во концентрацијата

АЛКАЛОИД АД Скопје е единствен сопственик на Алкалоид Конс ДООЕЛ –Скопје, чија што дејност е трговија на големо со фармацевтски производи. Алкалоид Конс ДООЕЛ – Скопје тргува со фармацевтски производи од странски производители и снабдувачи, односно не тргува со производите од производната програма на АЛКАЛОИД АД Скопје.

ФАРМА КОРП ДОО Скопје не поседува 10% или повеќе удели во основниот капитал, односно 10% или повеќе право на глас во други претпријатија.

Зегин ДООЕЛ Скопје учествува во 3 други претпријатија и тоа :

- ЗЕГИН ДООЕЛ Скопје е единствен сопственик на ПЗУ Аптека ЗЕГИНФАРМ - Скопје со седиште на ул. Битпазарска бб и со претежна дејност - аптеки и промет на лекови на мало. Притоа, ЗЕГИНФАРМ во својот состав има 25 аптеки во Скопје и 5 во други градови во Република Македонија.
- ЗЕГИН ДООЕЛ Скопје е еден од основачите на ЗЕГИН Шпедиција ДОО Скопје, со седиште на ул. Народен фронт бр.5-3/1 и претежна дејност превоз на стоки, ХХХ;
- ЗЕГИН ДООЕЛ Скопје е еден од основачите на ПЗУ-специјалистичка ординација по интерна медицина ЗЕГИН ИНТЕР МЕДИКА, со седиште на ул. Железничка бб Скопје и претежна дејност медицинска пракса, ХХХ.

ЈЗО ГРАДСКА АПТЕКА „Скопје“ - Скопје не поседува 10% или повеќе удели во основниот капитал, односно 10% или повеќе право на глас во други претпријатија.

2. Правна форма на концентрацијата

Предметната концентрација претставува концентрација согласно член 18 став 1 точка 2 односно истата е извршена преку продажба на удели во висина од 75% од проценетата вредност на ЈЗО ГРАДСКА АПТЕКА „Скопје“ – Скопје по пат на јавна берзанска аукција преку Македонската берза на хартии од вредност на ден 02.06.2006 година.

3. Правна основа на концентрацијата

- Одлука на Владата на Република Македонија за целосна приватизација на ЈЗО Градска аптека „Скопје“ – Скопје (“Службен весник на Република Македонија,, бр.78/04)

- Одлука на Владата на Република Македонија за отпочнување на постапка на приватизација на ЈЗО Градска аптека „Скопје“-Скопје (“Службен весник на Република Македонија,, бр.47/06) и Одлука на Владата на Република Македонија за изменување на Одлуката за отпочнување на постапка на приватизација на ЈЗО Градска аптека „Скопје“-Скопје(“Службен весник на Република Македонија,, бр.60/06)

Со наведените Одлуки се утврдува дека проценетата вредност на ЈЗО Градска аптека „Скопје“ –Скопје изнесува XXX Евра. Со Одлуката е XXX.

- Објава на Министерството за економија за продажба на 75% од уделот во ЈЗО Градска аптека „Скопје“- Скопје кој ќе биде понуден за продажба на јавна берзанска аукција на Македонската берза на хартии од вредност на ден 02.06.2006 година.

4. Структура на имателите на акции во претпријатието над кое се стекнува контрола односно решавачко влијание, пред и после спроведената концентрација (изразена во проценти)

ЈЗО ГРАДСКА АПТЕКА „Скопје“-Скопје пред концентрацијата е јавна здравствена установа.

Врз основа на Одлука на Владата од ден 07.04.2006 година за отпочнување на постапка на приватизација (“Службен весник на Република Македонија,, бр.47/06), ЈЗО ГРАДСКА АПТЕКА „Скопје“-Скопје на ден 20.04.2006 година објавува Јавен повик за запишување бесплатни акции 5% и запишување и купување 20% акции под повластени услови до 19.05.2006 година. Притоа, со Одлука на Владата на Република Македонија за изменување на Одлуката за отпочнување на постапка на приватизација на ЈЗО Градска аптека „Скопје“(“Службен весник на Република Македонија,, бр.60/06), акциите се преименуваат во удели.

Како резултат на овој јавен повик, 5% од уделите од проценетата вредност на ЈЗО ГРАДСКА АПТЕКА „Скопје“-Скопје се во сопственост на 223 вработени, додека 20% од уделите се запишани за откуп со попуст од 294 вработени, со тоа што плаќањето на овие удели сеуште не е извршено.

Остатокот, односно 75% од уделите се понудени за продажба на јавна берзанска аукција на Македонска берза на хартии од вредност на ден 02.06.2006 година. Овие удели ги купуваат учесниците во концентрацијата АЛКАЛОИД АД Скопје, ФАРМА КОРП ДОО Скопје и ЗЕГИН ДООЕЛ Скопје, врз основа на претходно склучен договор за здружување на средства за купување на удели во трето лице кои ќе бидат понудени на јавна берзанска аукција на Македонска берза на хартии од вредност (склучен на ден на ден 01.06.2006 година). Секоја страна учествува со 1/3 во здружувањето на средствата.

Оттука, структура на иматели на удели во ЈЗО ГРАДСКА АПТЕКА „Скопје“-Скопје по спроведената концентрација е следната:

- АЛКАЛОИД АД Скопје поседува 25% од уделите
- ФАРМА КОРП ДОО-Скопје поседува 25% од уделите
- ЗЕГИН ДООЕЛ Скопје поседува 25% од уделите
- 223 вработени во ЈЗО ГРАДСКА АПТЕКА „Скопје“-Скопје поседуваат 5% од уделите и
- 20% од уделите се нераспределени.

5. Вкупен годишен приход

Вкупниот годишен приход на АЛКАЛОИД АД Скопје, остварен во деловната 2005 година на светскиот пазар изнесува XXX. Во текот на 2005 година од вкупните продажби во Република Македонија АЛКАЛОИД АД Скопје има остварено приходи во износ XXX.

ФАРМА КОРП ДОО Скопје е основана и почнува да работи во 2005 година. Од 15.03 до 31.12.2005 година има остварено вкупни приходи во износ од XXX. За периодот од 01.01 до 31.05.2006 год. има остварено вкупен приход од XXX. Сите приходи се остварени од трговија на големо со лекови.

ЗЕГИН ДООЕЛ Скопје во 2005 година има остварено вкупно приходи од XXX.

Вкупниот годишен приход на ЈЗО ГРАДСКА АПТЕКА „Скопје“-Скопје, остварен во 2005 година изнесува XXX денари во Република Македонија.

6. Регулираност и структура на пазарот

Условите под кои се врши дејноста- продажба на мало на лекови и помошни лековити средства се утврдени во Законот за лековите, помошните лековити средства и медицинските помагала (Сл.весник на Р.Македонија бр. 21/98).

Правните лица што вршат промет на мало со лекови и помошни лековити средства, покрај општите мора да исполнуваат и посебни услови, и тоа во поглед на кадарот, просторот и опремата за сместување, како и во поглед на чувањето и издавањето на лекови и помошни лековити средства. Дозвола за вршење дејност-промет на мало со лекови и помошни лековити средства се издава за временски период од 5 години по кој период истата може да биде обновена. Прометот на мало со лекови и помошни лековити средства се врши во аптеки.

Инспекцискиот надзор во врска со лекови и помошни лековити средства што се употребуваат во хуманата медицина ги врши Агенцијата за лекови, како надлежен орган на управата, а преку инспектори за лекови, помошни лековити средства и медицински помагала.

На територијата на Град Скопје има околу 130-140 аптеки, од кои ЗЕГИН ДООЕЛ Скопје, преку ПЗУ Аптека ЗЕГИНФАРМ – Скопје е сопственик на 25 аптеки, а ЈЗО ГРАДСКА АПТЕКА „Скопје“-Скопје е сопственик на 36 аптеки.

7. Релевантни пазари

7.1. Релевантен пазар на производ

-Промет на мало со лекови и помошни лековити средства што се употребуваат во хуманата медицина.

7.2. Релевантен географски пазар

- Територијата на Градот Скопје

Релевантниот географски пазар е територијата на градот Скопје, бидејќи за потрошувачите од Скопје кои имаат потреба од лекови и помошни лековити средства е економски неоправдано истите да ги набавуваат од други градови во Републиката. Имено, при мал, но постојан пораст (од 5%) на цената на лековите и помошните лековити средства во аптеките на територијата на град Скопје, за потрошувачите е економски неоправдано да патуваат до други градови во Република Македонија (па дури и до најблиските: Велес, Куманово и Тетово) за набавка на лекови, бидејќи евентуално остварената заштеда во куповната цена на лековите би била многу помала од издатоците направени за пат до тие градови.

Истотака, иако ЗЕГИН ДООЕЛ Скопје, преку својата фирма-ќерка - ПЗУ Аптеки ЗЕГИН ФАРМ Скопје има аптеки и во други градови во Република Македонија, со предметната концентрација структурата на пазарот за промет на мало со лекови и помошни лековити средства што се употребуваат во хуманата медицина во тие градови нема да се измени, бидејќи ЈЗО ГРАДСКА АПТЕКА „Скопје“-Скопје нема аптеки надвор од територијата на град Скопје.

8. Пазарни удели на релевантниот пазар пред и по спроведување на концентрацијата

Пред спроведувањето на концентрацијата, пазарните удели на учесниците во спојувањето на пазарот за промет на мало со лекови и помошни лековити средства што се употребуваат во хуманата медицина се следните:

-АЛКАЛОИД АД Скопје и ФАРМА КОРП ДОО-Скопје не се присутни на релевантниот пазар;

-ЗЕГИН ДООЕЛ Скопје, преку својата фирма-ќерка - ПЗУ Аптеки ЗЕГИН ФАРМ Скопје учествува на релевантниот пазар со пазарен удел од околу 40% до 45%.

-ЈЗО ГРАДСКА АПТЕКА „Скопје“-Скопје учествува на релевантниот пазар со пазарен удел од околу од 35% до 40%.

-По спроведувањето на концентрацијата, а со оглед на точките 1.3, 2 и 3 од диспозитивот на ова решение, структурата на релевантниот пазар во однос на пазарните удели ќе остане непроменета.

9. Организација на мрежата на дистрибуција на учесниците во концентрацијата

ЈЗО ГРАДСКА АПТЕКА „Скопје“-Скопје својата дејност ја обавува преку 36 аптеки, галенска лабораторија, централен магацин и заеднички служби за административните работи.

АЛКАЛОИД АД Скопје дистрибуцијата на фармацевтски производи за комерцијална продажба ја врши преку 7 веледрогерии ХХХ додека дистрибуцијата на лекови кои се на товар на Фондот за здравствена заштита на Македонија ја врши директно Алкалоид АД до аптеките.

ЗЕГИН ДООЕЛ дистрибуцијата на фармацевтски производи ја врши преку 3 магацини и сопствени превозни возила до аптеките.

10. Извршени или планирани истражувања и вложувања во развој на учесниците во концентрацијата

XXX

11. Оценка на концентрацијата

11.1 Учесникот во концентрацијата АЛКАЛОИД АД - Скопје е присутен на пазарот на производство на лекови и помошни лековити средства заедно со уште тројца други производители од Република Македонија. Истовремено, пазарот на производство на лекови и помошни лековити средства е отворен за увоз, при што има околу 12 поголеми увозници, секој со остварен увоз во 2005 година од над XXX долари.

АЛКАЛОИД АД Скопје е единствен сопственик на Алкалоид Конс ДООЕЛ –Скопје, чија што дејност е трговија на големо со фармацевтски производи. Алкалоид Конс ДООЕЛ – Скопје тргува на големо со фармацевтски производи од странски производители и снабдувачи, односно не тргува со производите од производната програма на АЛКАЛОИД АД Скопје. Оттука, не постои никаква вертикална интеграција помеѓу АЛКАЛОИД АД Скопје и Алкалоид Конс ДООЕЛ – Скопје.

АЛКАЛОИД АД Скопје не е присутен на пазарот на промет на мало со лекови и помошни лековити средства што се употребуваат во хуманата медицина.

Врз основа на вака утврдената фактичка положба, Комисијата оцени дека пријавената концентрација помеѓу АЛКАЛОИД АД Скопје и ЈЗО ГРАДСКА АПТЕКА „Скопје“-Скопје, иако потпаѓа под одредбите од Законот за заштита на конкуренцијата, согласно член 17 став 2 и став 3 од истиот и член 14 од Уредбата за поблиските критериуми за оценка на концентрациите и содржината и формата на известувањето, нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминатната позиција на учесниците, заради што одлучи како во диспозитивот на ова решение, согласно член 22 став 1 од Законот.

11.2 Учесникот во концентрацијата ФАРМА КОРП ДОО Скопје е основана и почнува да работи во 2005 година., како веледрогерија, односно врши промет на големо со лекови и помошни лековити средства што се употребуваат во хуманата медицина. ФАРМА КОРП ДОО не е присутна на пазарот на промет на мало со лекови и помошни лековити средства што се употребуваат во хуманата медицина.

Врз основа на вака утврдената фактичка положба, Комисијата оцени дека пријавената концентрација помеѓу ФАРМАКОРП ДОО Скопје и ЈЗО ГРАДСКА АПТЕКА „Скопје“-Скопје, иако потпаѓа под одредбите од Законот за заштита на конкуренцијата, согласно член 17 став 2 и став 3 од истиот и член 14 од Уредбата за поблиските критериуми за оценка на концентрациите и содржината и формата на известувањето, нема да има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на создавање или зајакнување на доминатната позиција на учесниците, заради што одлучи како во диспозитивот на ова решение, согласно член 22 став 1 од Законот.

11.3 Учесникот во концентрацијата ЗЕГИН ДООЕЛ Скопје е основан и почнува да работи како веледрогерија, односно врши промет на големо со лекови и помошни лековити средства што се употребуваат во хуманата медицина. ЗЕГИН ДООЕЛ е и еден од најголемите увозници (6 ти по големина) на лекови и помошни лековити средства што се употребуваат во хуманата медицина. ЗЕГИН ДООЕЛ Скопје е присутен на пазарот на промет на мало со лекови и помошни лековити средства што се употребуваат во хуманата медицина преку ПЗУ Аптека ЗЕГИН ФАРМ - Скопје со претежна дејност- аптеки и промет на лекови на мало. Притоа, ЗЕГИН ФАРМ во својот состав има 25 аптеки во Скопје и 5 во други градови во Република Македонија.

На релевантниот пазар на производ - промет на мало со лекови и помошни лековити средства што се употребуваат во хуманата медицина на релевантниот географски пазар - територијата на град Скопје, се присутни околу 130-140 аптеки со следната структура:

- 25 аптеки се во сопственост на ПЗУ Аптека ЗЕГИН ФАРМ – Скопје,
- 36 аптеки се во сопственост на ЈЗО ГРАДСКА АПТЕКА „Скопје“-Скопје, -
- следниот учесник на овој пазар поседува 10 аптеки,
- тројца учесници поседуваат по 5 аптеки
- останатите претежно поседуваат по 1 аптека, а поретко по 2 аптеки.

Учесниците на релевантниот пазар го имаат следното процентуално пазарно учество, пресметано според приходите оставрени во 2005 год.:

- ЗЕГИН ДООЕЛ Скопје, преку својата фирма-ќерка - ПЗУ Аптеки ЗЕГИН ФАРМ Скопје учествува на релевантниот пазар со пазарен удел од околу 40% до 45%.

- ЈЗО ГРАДСКА АПТЕКА „Скопје“-Скопје учествува на релевантниот пазар со пазарен удел од околу од 35% до 40%.

- следниот учесник на релевантниот пазар кој поседува 10 аптеки има пазарен удел од 3 до 4%

- еден од учесниците на релевантниот пазар кој поседува 5 аптеки има пазарен удел од 3 до 4%, додека другите двајца учесници имаат пазарен удел од 1,5 до 2,5% поединечно.

- Од останатите учесници на пазарот кои поседуваат по 1 аптека само тројца остваруваат пазарен удел од 1 до 1,5%, додека другите учесници, вклучувајќи ги и оние со по две аптеки имаат паарен удел под 0,5%.

- Новоотворените неколку (околу 5) аптеки во 2005 односно 2006 година според иницијалните приходи би оствариле пазарен удел не поголем од 0,5%.

Притоа, треба да се истакне дека при утврдувањето на структурата и пазарните удели на учесниците на релевантниот пазар, Комисијата за заштита на конкуренцијата прибави податоци од учесниците на релевантниот пазар за приходите остварените во 2005 година на пазарот на промет на мало со лекови и помошни лековити средства што се употребуваат во хуманата медицина на територијата на град Скопје. Согласно член 42 од Законот за заштита на конкуренцијата, учесниците на релевантниот пазар (вклучувајќи ги и учесниците во концентрацијата) ја известиле Комисијата дека податоците за остварените приходи ги сметаат за службена тајна и како такви не смеат јавно да се објавуваат. Согласно својата обврска за чување на службена тајна, Комисијата сметаше дека и објавувањето на точниот процент на пазарно учество (до две децимали) на секој од учесниците на релевантниот пазар би претставувало повреда на обврската од член

42 од Законот. Ова со оглед на фактот што врз основа на точно утврдените пазарни удели, по математички пат може да се пресметаат и износите на приходите на одделни учесници на пазарот.

ЗЕГИН ДООЕЛ Скопје, преку својата фирма - ќерка - ПЗУ Аптеки ЗЕГИН ФАРМ Скопје учествува на релевантниот пазар со пазарен удел од околу 40% до 45%, со што ја исполнува законската претпоставка од член 16 од Законот, за постоење на доминантна позиција на пазарот. Единствен конкурент на релевантниот пазар со приближно еднаков пазарен удел е ЈЗО ГРАДСКА АПТЕКА „Скопје“-Скопје, додека пазарното учество на другите конкуренти на релевантниот пазар е незначително, односно ниту еден од останатите конкуренти на релевантниот пазар нема пазарен удел поголем од 5%. Од ова произлегува дека релевантниот пазар е концентриран односно двајца учесници на овој пазар имаат од 75% до 85%, а останатиот дел од пазарот го сочинуваат голем број учесници со мала, односно незначителна пазарна моќ.

Предложената концентрација, односно, стекнувањето на 25% од уделите на ЈЗО ГРАДСКА АПТЕКА „Скопје“-Скопје од страна на ЗЕГИН ДООЕЛ Скопје би довело до зајакнување на оваа доминантна позиција, која ЗЕГИН ДООЕЛ Скопје, преку својата фирма-ќерка - ПЗУ Аптеки ЗЕГИН ФАРМ Скопје веќе ја поседува на релевантниот пазар. На овој начин ЗЕГИН ДООЕЛ Скопје покрај тоа што преку својата фирма-ќерка - ПЗУ Аптеки ЗЕГИН ФАРМ Скопје е учесник на релевантниот пазар со пазарно учество од 40% до 45% преку стекнувањето на удел во ЈЗО ГРАДСКА АПТЕКА „Скопје“-Скопје би имал значително дополнително влијание врз 35% до 40% од релевантниот пазар.

Иако уделот на ЗЕГИН ДООЕЛ Скопје е само 25% од ЈЗО ГРАДСКА АПТЕКА „Скопје“-Скопје, сепак тој удел му дава можност на ЗЕГИН ДООЕЛ Скопје да има големо влијание врз работењето и водењето на деловната политика на ЈЗО ГРАДСКА АПТЕКА „Скопје“-Скопје, XXX

Аптеките на ЈЗО ГРАДСКА АПТЕКА „Скопје“-Скопје по својата локација имаат конкурентска предност во однос на останатите аптеки, имено аптеките на ЈЗО ГРАДСКА АПТЕКА „Скопје“-Скопје се распоредени по целата територија на град Скопје и тоа 7 во поликлиники (Јане Сандански, Драчево, Ченто, Букурешт, Ѓорче Петров, Чаир и Бит Пазар), 9 во амбуланти на здравствен дом (Лисиче, Зелениково, Маџари, Петровец, Миладиновци, Илинден 2, Пирин, Бутел, Шуто Оризари) а останатите аптеки се распоредени во посебни објекти на различни локации во Скопје. Ваквиот распоред на аптеките е особено поволен имајќи предвид дека пациентите главно ги набавуваат лековите и помошните лековити средства по посета на здравствена институција каде и добиваат информација, односно рецепт кои лекови или помошни лековити средства им се потребни.

XXX.

Во однос на оценката на очекуваните поволности кои би произлегле од спроведувањето на концентрацијата за потрошувачите, учесниците во концентрацијата мора да докажат дека концентрацијата во блиска иднина ќе доведе до значително зголемување на ефикасноста од што корист ќе имаат потрошувачите на пазарот за промет на мало со лекови и помошни лековити средства што се употребуваат во хуманата медицина. Истотака, учесниците во концентрацијата мора да докажат дека наведените ефикасности може да се постигнат само со предметната концентрација, а не можат да се постигнат на друг начин кој нема да доведе до ограничување на конкуренцијата на релевантниот пазар

ЗЕГИН ДООЕЛ Скопје наведува речиси идентични поволности за потрошувачите како и АЛКАЛОИД АД Скопје и ФАРМА КОРП ДОО Скопје, при

што поволностите се декларитивно наведени во известувањето за концентрација, без за тоа да се имаат посебно извршени анализи и планирања за начинот на остварување на поволностите како и без да се има посебна квантификација за големината на користите. Притоа посебно за намалувањето на цените на лековите се наведува дека е „можно намалување на цените“, без притоа да се конкретизира начинот на кој ќе се постигне тоа намалување и големината на намалувањето. Оттука, Комисијата утврди дека ЗЕГИН ДООЕЛ Скопје не понудил доволно докази дека предметната концентрација ќе доведе до значително зголемување на ефикасноста, а особено не докажал дека таква ефикасност е можна само доколку и тој учествува во предметната концентрација, односно не докажал дека другите двајца учесници во концентрацијата АЛКАЛОИД АД Скопје и ФАРМА КОРП ДОО Скопје не можат самостојно да ги остварат наведените ефикасности.

На веб страната на ЗЕГИН ДООЕЛ во делот - Технички и технолошки бонитет на трговското друштво за внатрешен и надворешен промет ЗЕГИН Благој ДООЕЛ Скопје стои: „За продажба на мало на целокупниот асортиман на компанијата, основана е здравствено апотекарска организација ЗЕГИН ФАРМ Скопје. Преку неа има отворено 36 аптеки на територијата на Скопје и низ цела Македонија и затоа, со ланецот на аптеки, со право го носи името АПТЕКАРСКИ БИСЕР НА МАКЕДОНИЈА. Дневно, во аптеките на ЗЕГИН ФАРМ купуваат 22 000 клиенти, што на годишно ниво е 8 000 000 купувачи и уште приближно толку посетители, што е на прво место по дневна посетеност во Република Македонија ... Зегин поседува и своја кредитна каса – банка преку која ги кредитира пациентите кои купуваат лекови како и другите правни лица, аптеки, амбуланти и веледрогерии ... ЗЕГИН ХОЛДИНГ компанијата заедно со нејзините ќерки компании е рангирана меѓу 10-те најголеми фирми во Република Македонија... Зегин покрива 65% од пазарот на лекови во Република Македонија.“. Дополнително, на веб страната, во делот: Историја на ЗЕГИН ДООЕЛ стои: „денес 80% од фармацевтскиот пазар се одвива преку ЗЕГИН“. Оваа изјава Комисијата не ја зема како одлучувачки доказ на кој се темели решението, туку е цитирана како илустрација за тоа каде ЗЕГИН ДООЕЛ го гледа своето место и моќ на пазарот.

Имајќи ги предвид податоците содржани во известувањето и дополнително прибавените податоци по писмен пат во текот на постапката, Комисијата за заштита на конкуренцијата сметаше дека истите се доволни за да се изврши правилна оценка на предметната концентрација, поради што не закажа и не одржа усна расправа. Согласно член 37 став 1 од Законот за заштита на конкуренцијата, усна расправа се закажува само кога во постапката учествуваат странки со спротивставени интереси. Меѓутоа, дури и во таква постапка, Комисијата, а согласно член 37 став 3 од Законот може да одлучи и без одржување на усна расправа. Во конкретниот случај, пак, во постапката за оценка на концентрацијата воопшто не учествуваат странки со спротивставени интереси (имајќи ја, при тоа предвид дефиницијата на поимот “странка” од член 29 од Законот за заштита на конкуренцијата), така што во поглед на одржувањето на усна расправа, во конкретниот случај, за Комисијата е релевантен само член 37 став 2 од Законот, според кој Комисијата самостојно одлучува дали е корисно одржување на усна расправа или не.

Врз основа на вака утврдената фактичка состојба, Комисијата оцени дека пријавената концентрација, потпаѓа под одредбите од Законот за заштита на конкуренцијата, согласно член 17 став 2 и став 4 од истиот и член 14 од Уредбата за поблиските критериуми за оценка на концентрациите и содржината и формата на

известувањето, и ќе има за последица значително спречување, ограничување или нарушување на ефективната конкуренција на пазарот или на негов суштински дел, особено како резултат на зајакнување на доминатната позиција на учесниците, заради што одлучи како во диспозитивот на ова решение, согласно член 22 став 4 точка 1 од Законот.

Упатство за правно средство:

Против ова Решение може да се изјави жалба до Комисијата за решавање на жалби од областа на конкуренцијата во рок од 15 дена од денот на приемот на решението. Жалбата се поднесува преку Комисијата за заштита на конкуренцијата непосредно или по пошта.

**Претседател
Чедомир Краљевски**